
Naradakritam 5 Shri Krishna Stotram

नारदकृतं ५ श्रीकृष्णस्तोत्रम्

Document Information



Text title : Naradakritam 6 Shrikrishna Stotram

File name : nAradakRRitaM6shrIkRRiShNastotram.itx

Category : vishhnu, vishnu, krishna, harivaMsha

Location : doc_vishhnu

Proofread by : PSA Easwaran

Description/comments : harivaMsha | anubandha - parishiShTa | adhyAya a21.64||

Latest update : September 30, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 30, 2024

sanskritdocuments.org

नारदकृतं ५ श्रीकृष्णस्तोत्रम्



नारद उवाच ।

नमः कृष्णाय हरये वेधसे भूतधारिणे ।

देवदेव जगन्नाथ नमस्ते चक्रधारिणे ॥ १ ॥

नमस्ते नरसिंहाय दैत्यवक्षःप्रदारिणे ।

नमस्ते सकलेशाय निर्गुणाय गुणात्मने ॥ २ ॥

नमो वामनरूपाय मायालोकविहारिणे ।

नमस्ते क्रोडरूपाय दंष्ट्रया क्षितिधारणे ॥ ३ ॥

नमोऽश्वशिरसे तुभ्यं वेदाहरणरूपिणे ।

त्रिविक्रम नमस्तुभ्यं त्रयीरूप जनार्दन ॥ ४ ॥

नम ओंकारमात्राय त्रयीरूपाय विष्णवे ।

निर्मलज्ञानरूपाय विज्ञाननिलयाय च ॥ ५ ॥

उद्गीथाय नमस्तुभ्यं रथंतर नमोऽस्तु ते ।

यं विदुर्वेदतत्त्वज्ञा ब्रह्माद्याः सनकादायः ॥ ६ ॥

विचिन्वन्तः प्रदीपेन विज्ञानारव्येन केशव ।

सोऽसि देव जगन्नाथ यो दृष्टो ब्रह्मवादिभिः ॥ ७ ॥

यं प्राप्य न निवर्तन्ते योगिनो यतचेतसः ।

सोऽसि देव पुराणात्मस्तुभ्यं देव नमो नमः ॥ ८ ॥

त्वामहुः सकला वेदा ब्रह्मेति ज्ञाननिश्चये ।

त्वमेवेदं जगत्सर्वं त्वयि सर्वं प्रतिष्ठितम् ॥ ९ ॥

त्वन्मायापटलच्छन्नाः प्राणिनः सर्व एव हि ।

अहं मानकृता भ्रष्टाः पतन्ति नरकेषु च ॥ १० ॥

ये च त्वां विष्णुरित्याहुस्ते च त्वां यान्ति यत्नतः ।

ये तु ज्ञानसहा मर्त्या वेदान्तज्ञानबृहिताः ॥ ११ ॥
 ते तु त्वां देवदेवेश प्रविशन्ति पुरातनम् ।
 तवैषा भगवन्माया यामश्रित्य जगन्मयीम् ॥ १२ ॥
 प्राणिनो निःश्वसन्ति स्म दुःसहा सा हि नित्यशः ।
 विहारः सर्व एवैष प्राणिनामुदयाय हि ॥ १३ ॥
 पूर्वमासीजगन्नाथ वाराह इति संज्ञितः ।
 अदधा भूतधात्रीं त्वं प्राणिनां च हिताय हि ॥ १४ ॥
 पुनरश्वशिरा भूत्वा वेदानाहृत्य तिष्ठसि ।
 आसीर्वामनरूपस्त्वमबध्ना बलिमध्वरे ॥ १५ ॥
 आहृत्य राज्यं तस्मात्त्वमिन्द्राय प्राहिणोर्विभो ।
 अभूस्त्वं नारसिंहश्च हतवान् दैत्यपुंगवम् ॥ १६ ॥
 रघोरथ जगन्नाथ वंशे वंशवतां वर ।
 आसीश्च रामसंज्ञस्त्वं रावणं हतवान् विभो ॥ १७ ॥
 निष्कण्टकमिमं लोकमकरोर्देवसत्तम ।
 अभूश्च जामदग्न्यस्त्वं गृहीत्वा परशुं प्रभो ॥ १८ ॥
 हतवांस्त्वं महावीर्यं कृतवीर्यसुतं रणे ।
 निःक्षत्रियमिमं लोकमददाः काश्यपाय वै ॥ १९ ॥
 इदानीमपि गोविन्द लोकानां हितकाम्यया ।
 मानुषं वपुरास्थाय द्वारवत्यां प्रतिष्ठसि ॥ २० ॥
 हतवान् पूतनां बाल्ये गोकुले विहरन् प्रभो ।
 अर्जुनौ हतवान् भूयो बद्धोलूखलसंपुटः ॥ २१ ॥
 पुनश्च क्रीडता विष्णो त्वयैव निहतो हयः ।
 अदधास्त्वं पुनः शैलं गवां संरक्षणाय हि ॥ २२ ॥
 गोवर्धनं महाशैलं सर्वगोपस्य पश्यतः ।
 ननर्त भगवान् भूयो यमुनाया हृदे हरे ॥ २३ ॥
 अकरोः कालियं विष्णो विमदं यमुनातटे ।
 रङ्गमध्ये हतौ विष्णो त्वया चाणूरमुष्टिकौ ॥ २४ ॥

दुःसहं लोकविद्विष्टं हतवान् कंसमोजसा ।
उग्रसेनोऽभिषिक्तश्च राज्ये निहतकण्टके ॥ २५ ॥
स इदानीं स्थितो राज्ये त्वामाश्रित्येन्द्रवह्निवि ।
किमनेन जगन्नाथ सर्वं त्वद्वशगं जगत् ॥ २६ ॥
सर्वात्मन् सर्वभूतेश सर्वभावन भावन ।
नमस्ते देवदेवेश नमो भूयो नमो नमः ॥ २७ ॥
इति हरिवंशान्तर्गतं नारदकृतं श्रीकृष्णस्तोत्रं सम्पूर्णम् ।
हरिवंश । अनुबन्ध - परिशिष्ट । अध्याय अ२१.६४ ॥

harivaMsha . anubandha - parishishTa . adhyAya a21.64..

Proofread by PSA Easwaran

——
Naradakritam 5 Shri Krishna Stotram
pdf was typeset on September 30, 2024
——

Please send corrections to sanskrit@cheerful.com

